


# تجوہ کلام

آداب و فضائل

فضیلہ شیخ خالد ابوصالح حفظہ اللہ تعالیٰ



# جمعہ کے احکام

آداب اور فضائل

نالیف

فضیلۃ السبع خالد ابوصالح محفوظ اللہ

ترجمہ

ظفر اللہ بشیر خان ندوی

لجنة القارة الهندية

2574912/3/4 داخلہ 108

اس امت کو اللہ تعالیٰ نے بہت سی خصوصیات اور بہترین فضائل سے نوازا ہے، ان میں سے ایک جمعہ کا مبارک دن بھی ہے، جس سے یہود و نصاریٰ محروم کر دئے گئے۔

حضرت ابو ہریرہ رضی اللہ عنہ سے مروی ہے! نبی ﷺ نے فرمایا: ”ہم سے پہلے جو امتیں تھیں انہیں جمعہ کے مبارک دن سے محروم کر دیا گیا، یہود کے لئے ہفتہ اور نصاریٰ کے لئے اتوار کا دن تھا، پھر اللہ تعالیٰ ہمیں لایا اور جمعہ کا دن عنایت فرمایا، پھر ترتیب میں جمعہ، ہفتہ اور اتوار کر دیا، اور اس طرح وہ قیامت کے دن ہمارے پیچھے ہونگے، حالانکہ ہم دنیا میں تمام اُنسوں میں سے سب سے آخر میں آئے ہیں، لیکن قیامت کے روز تمام مخلوق میں سب سے پہلے ہمارا فیصلہ ہوگا“۔ (مسلم)۔

## عبادت کا دن

حافظ ابن کثیر رحمہ اللہ نے فرمایا! ”جمعہ کا نام اس لئے جمعہ رکھا گیا ہے کیوں کہ یہ جمع سے مشتق ہے، یہ اس لئے کہ اس میں مسلمان ہفتہ میں ایک مرتبہ بڑی مسجدوں میں جمع ہوتے ہیں.... اور اللہ تعالیٰ نے مومنوں کو عبادت غرض سے جمع ہونے کا حکم دیا ہے، اللہ تعالیٰ کا ارشاد ہے: ﴿يَا أَيُّهَا الَّذِينَ آمَنُوا إِذَا نُودِيَ لِلصَّلَاةِ مِنْ يَوْمِ الْجُمُعَةِ فَاسْعَوْا إِلَىٰ ذِكْرِ اللَّهِ﴾۔ ”اے ایمان والو! جب جمعہ کے دن اذان دی جائے تو تم اللہ کے ذکر کی طرف دوڑ پڑو“ (الجمعة - ۹)۔ ”دوڑ پڑو“ سے مراد یہ ہے کہ نماز کا ارادہ اور اس کا اہتمام کرو، اس سے مراد یہ نہیں ہے کہ زور لگا کر دوڑو.... جبکہ نماز کے لئے بھی تیز چلنا ممنوع ہے...“

حسن بصریؒ نے فرمایا! ”اللہ کی قسم! دوڑ پڑو سے مراد قدموں کی دوڑ نہیں ہے، بلکہ نماز کے لئے سکون و اطمینان، خالص نیت اور خشوع و خضوع کے ساتھ جانا مراد ہے“ (تفسیر ابن کثیر ۴/۳۸۵، ۳۸۶)۔

علامہ ابن القیمؒ نے فرمایا: ”جمعہ کا دن عبادت کا دن ہے، دنوں میں اسکی اہمیت ایسے ہی ہے جیسے اور مہینوں میں رمضان کی، اور اس دن دعا کی قبولیت کی ایک گھڑی ایسی ہی ہے جیسا کہ ماہ رمضان میں شب قدر“ (زاد المعاد ۱/۳۹۸)۔

## یوم جمعہ کے فضائل

۱۔ یقیناً یہ بہترین دن ہے: حضرت ابو ہریرہ رضی اللہ عنہ سے روایت ہے، رسول ﷺ نے فرمایا: ((خَيْرُ يَوْمٍ طَلَعَتْ عَلَيْهِ الشَّمْسُ يَوْمُ الْجُمُعَةِ، فِيهِ خُلِقَ آدَمُ، وَفِيهِ أُدْخِلَ الْجَنَّةَ، وَفِيهِ أُخْرِجَ مِنْهَا، وَلَا تَقُومُ السَّاعَةُ إِلَّا فِي يَوْمِ الْجُمُعَةِ)) (مسلم)۔ ”بہترین دن جس پر سورج طلوع ہوا وہ جمعہ کا دن ہے، اسی دن حضرت آدم علیہ السلام پیدا کئے گئے، اور اسی دن وہ جنت

میں داخل کئے گئے، اور جنت سے اسی دن نکالے گئے، اور قیامت بھی جمعہ کے دن ہی قائم ہوگی۔“

۲۔ اس دن میں جمعہ کی نماز ہے جو کہ اسلام کے فرائض میں سے ایک فریضہ ہے اور اس دن مسلمانوں کا بڑا اجتماع ہوتا ہے، جس نے اس نماز کو سستی سے چھوڑ دیا اللہ تعالیٰ اسکے دل پر مہر لگا دیتا ہے، جیسا کہ صحیح مسلم کی حدیث سے ثابت ہے۔

۳۔ اس میں ایک گھڑی دعا کی قبولیت کی ہے، حضرت ابو ہریرہ رضی اللہ عنہ سے مروی ہے: نبی ﷺ نے فرمایا: ((إِنَّ فِي الْجُمُعَةِ سَاعَةً لَا يُوَافِقُهَا عَبْدٌ مُسْلِمٌ وَهُوَ قَائِمٌ يُصَلِّيُ اللَّهُ شَيْئًا إِلَّا أَعْطَاهُ إِيَّاهُ - وَقَالَ بِيَدِهِ يَقْلُلُهَا)) (متفق علیہ)۔ ”پیشک جمعہ میں ایک ایسی گھڑی ہے کہ کوئی مسلمان بندہ نماز کی حالت میں اللہ سے جو کچھ طلب کرتا ہے تو اللہ تعالیٰ اس کو ضرور عنایت کرتا ہے۔ اور آپ ﷺ نے اپنے ہاتھ سے اس وقت کے تھوڑے ہونے کا اشارہ کیا“

علامہ ابن القیمؒ نے اس وقت کے تعین کے تمام اختلافات کو ذکر کرنے کے بعد فرمایا! ”میں ان دو اقوال کو ترجیح دیتا ہوں جو صحیح احادیث سے ثابت ہیں۔

پہلا قول۔ امام کے منبر پر بیٹھنے سے شروع ہو کر نماز کے ختم ہونے تک رہتا ہے“ حضرت عبداللہ ابن عمر رضی اللہ عنہما کی حدیث ہے، رسول ﷺ نے فرمایا: ((هِيَ مَا بَيْنَ أَنْ يَجْلِسَ الْإِمَامُ إِلَى أَنْ تُقْضَى الصَّلَاةُ)) (مسلم) ”یہ وقت امام کے منبر پر بیٹھنے سے شروع ہو کر نماز کے ختم ہونے تک رہتا ہے“

دوسرا قول۔ یہ کہ وہ عصر کے بعد کی گھڑی ہے، اور دونوں اقوال میں یہی زیادہ رائج ہے۔ (زاد المعاد ۱/۳۸۹، ۳۹۰)۔

۴۔ عام دنوں کے صدقے سے جمعہ کے دن کا صدقہ بہتر ہے، علامہ ابن القیمؒ نے فرمایا: عام دنوں کے صدقے سے جمعہ کے دن کا صدقہ بہتر ہے جس طرح کہ عام مہینوں کے صدقہ سے رمضان کے صدقے کی فضیلت ہے، حضرت کعب رضی اللہ عنہ کی حدیث ہے:.... ((وَالصَّدَقَةُ فِيهِ أَكْثَرُ مِنَ الصَّدَقَةِ فِي سَائِرِ الْأَيَّامِ))۔ اس دن کا صدقہ دوسرے دنوں کے بہ نسبت بہت بہتر ہے (موقوف صحیح لیکن مرفوع کے حکم میں ہے)۔

۵۔ مومن بندوں کے لئے جنت میں اسی دن اللہ تعالیٰ جلوہ فرماتا ہے، حضرت انس بن مالکؓ سے روایت ہے کہ اللہ کا یہ قول ﴿وَلَدَيْنَا مَزِيدٌ﴾ ”اور ہمارے پاس اور بہت کچھ ہے“ (ق: ۳۵) فرمایا: ہر جمعہ اللہ تعالیٰ جنتیوں کے لئے تجلی فرماتا ہے۔

۶۔ اور یہ ایسی عید ہے جو ہر ہفتہ آتی ہے، عبداللہ بن عباس رضی اللہ عنہما سے مروی ہے کہ، رسول اللہ ﷺ نے فرمایا: ((إِنَّ هَذَا يَوْمٌ عِيدٌ جَعَلَهُ اللَّهُ لِلْمُسْلِمِينَ فَمَنْ جَاءَهُ الْجُمُعَةُ فَلْيَغْتَسِلْ...)) ”اللہ تعالیٰ نے مسلمانوں کے لئے اس کو عید کا دن بنایا ہے، جو شخص جمعہ پائے اُسے چاہئے کہ وہ غسل کرے... الحدیث“ (ابن ماجہ - صحیح الترغیب ۱/۲۹۸)۔

۷۔ اس دن گناہ معاف کر دئے جاتے ہیں: حضرت سلمان فارسی رضی اللہ عنہ سے مروی ہے: رسول اللہ ﷺ نے فرمایا: ((لَا يَغْتَسِلُ رَجُلٌ يَوْمَ الْجُمُعَةِ وَيَتَطَهَّرُ مَا اسْتَطَاعَ مِنْ طَهْرٍ، وَيَدْهِنُ مِنْ دُهْنِهِ، أَوْ يَمَسُّ مِنْ طِيبٍ بَيْتِهِ، ثُمَّ يَخْرُجُ فَلَا يَفْرُقُ



بَيْنَ اثْنَيْنِ، ثُمَّ يُصَلِّي مَا كَتَبَ لَهُ، ثُمَّ يُنْصِتُ إِذَا تَكَلَّمَ الْإِمَامُ إِلَّا غَفَرَ لَهُ مَا بَيْنَهُ وَبَيْنَ الْجُمُعَةِ الْآخِرَى)) (بخاری)

”جو شخص بھی جمعہ کے دن غسل کرتا ہے، اور ممکن حد تک پاکی حاصل کرتا ہے، اور تیل لگاتا ہے، یا اپنے پاس جو خوشبو میسر ہو اسکو لگاتا ہے، پھر نماز کے لئے جاتا ہے، دو شخصوں کے درمیان جدائی نہیں کرتا، (یعنی اپنے لئے راستہ بنا کر آگے جانے کی غرض سے دو آدمیوں کو نہیں ہٹاتا، بلکہ جہاں جگہ مل جائے وہیں بیٹھ جاتا ہے) پھر توفیق کے مطابق نماز پڑھتا ہے، پھر خاموشی سے خطبہ سنتا ہے تو اس جمعہ سے آئندہ جمعہ تک اس کے ہونے والے گناہ معاف کر دئے جاتے ہیں“۔

۸۔ جمعہ کی نماز کے لئے پیدل جانے والے کو ہر قدم کے بدلے ایک سال کے صیام و قیام کا ثواب ملتا ہے، اوس بن اوسؓ سے مروی ہے کہ نبی کریم ﷺ نے فرمایا: ((مَنْ غَسَلَ وَاغْتَسَلَ يَوْمَ الْجُمُعَةِ، وَبَكَرَ وَابْتَكَرَ، وَذَنَا مِنَ الْإِمَامِ فَأَنْصَتَ، كَانَ لَهُ بِكُلِّ خُطْوَةٍ يَخْطُوهَا صِيَامُ سَنَةٍ، وَقِيَامُهَا، وَذَلِكَ عَلَى اللَّهِ يَسِيرٌ)) ”جس نے غسل (جنابت) کیا اور اپنی بیوی کو کرایا، اور نماز کے لئے جلدی کیا، اور اپنے اہل و عیال کو لیکر گیا، اور امام کے قریب بیٹھا اور خاموش رہا، تو اسکے لئے ہر قدم کے بدلے ایک سال کے صیام و قیام کا ثواب ملتا ہے، اور یہ اللہ کے لئے بہت آسان ہے“ (احمد و اصحاب السنن و صحیح ابن خزيمة و الألبانی۔ صحیح الترغیب (۶۹۳)۔ ﴿﴾

ذَلِكَ فَضْلُ اللَّهِ يُؤْتِيهِ مَنْ يَشَاءُ وَاللَّهُ ذُو الْفَضْلِ الْعَظِيمِ ﴿﴾ یہ اللہ تعالیٰ کا فضل ہے وہ جسے چاہے دے اور اللہ بڑے فضل والا ہے (الحديد ۲۱)۔

۹۔ جمعہ کے سوا ہر دن جہنم کو بھڑکایا جاتا ہے اور یہ جمعہ کی عزت و عظمت کے احترام میں ہے۔ (زاد المعاد ۱/۳۸۷)۔

۱۰۔ جمعہ کی رات یا دن میں موت کا آنا حسن خاتمہ کی علامت ہے اس دن انتقال کرنے والا قبر کے عذاب سے محفوظ ہوتا ہے، حضرت عبداللہ ابن عمروؓ سے مروی ہے کہ رسول اللہ ﷺ نے فرمایا: ((مَا مِنْ مُسْلِمٍ يَمُوتُ يَوْمَ الْجُمُعَةِ أَوْ لَيْلَةِ الْجُمُعَةِ، إِلَّا وَقَاهُ اللَّهُ تَعَالَى فِتْنَةَ الْقَبْرِ)) (احمد، ترمذی، و صحیح الألبانی)۔ ”جو کوئی مسلمان جمعہ کی رات یا دن میں وفات پاتا ہے اللہ تعالیٰ اس کو عذاب قبر سے بچاتا ہے“۔ (احمد، ترمذی، و صحیح الألبانی)۔

## جمعہ کا اہتمام

ہر مسلمان کے لئے ضروری ہے کہ اس دن کا اہتمام و عزت کرے اور اس دن کی فضیلتوں کو غنیمت جانے، اللہ تعالیٰ کا تقرب مختلف عبادتوں سے حاصل کرے، جمعہ کے مختلف آداب و احکام ہیں جن کا سیکھنا ہر مسلمان کے لئے ضروری ہے۔

امام ابن القیمؒ فرماتے ہیں ”یہ نبی ﷺ کی سنت ہے کہ اس دن کی تعظیم و تکریم ان عبادات کے ذریعہ کی جائے جسکی وجہ سے یہ عام

دنوں سے ممتاز ہے، علماء میں یہاں تک اختلاف ہے کہ جمعہ افضل ہے یا یوم عرفہ (زاد المعاد ۳۷۵)۔  
مسلمان بھائیو! ہم اپنے نفس کا جائزہ لیں کہ ہم نے کتنے جمعے بغیر کسی اہتمام کے چھوڑ دئے بلکہ بہت سے لوگ اس دن کا انتظار مختلف گناہوں اور معصیوں کے لئے کرتے ہیں۔

## جمعہ کے احکام و آداب

۱۔ مستحب ہے کہ جمعہ کے دن صبح کی نماز میں سورہ سجدہ اور سورہ دہر کی مکمل تلاوت کریں، جیسا کہ نبی کریم ﷺ کی سنت ہے، ان سورتوں کو مختصر نہ کریں، جیسا کہ بعض ائمہ مساجد کرتے ہیں۔

۲۔ اور اس دن رسول اللہ ﷺ پر کثرت سے درود پڑھنا مستحب ہے: حضرت اوس بن اوس رضی اللہ عنہ سے روایت ہے، نبی ﷺ نے فرمایا: ((إِنَّ مِنْ أَفْضَلِ أَيَّامِكُمْ يَوْمَ الْجُمُعَةِ، فِيهِ خُلِقَ آدَمُ، وَفِيهِ قُبُضَ، وَفِيهِ النُّفْحَةُ، وَفِيهِ الصُّعْقَةُ، فَأَكْثِرُوا عَلَى مِنَ الصَّلَاةِ فِيهِ، فَإِنَّ صَلَاتَكُمْ مَعْرُوضَةٌ عَلَيَّ)) (احمد و اصحاب السنن)۔

”تمام دنوں میں افضل ترین دن جمعہ کا دن ہے اس لئے کہ اسی دن حضرت آدم علیہ السلام پیدا کئے گئے، اور اسی دن انکا انتقال ہوا، اور اسی دن صور میں پھونکا جائے گا، اور اسی دن قیامت کی بے ہوشی قائم ہوگی، تم اس دن مجھ پر زیادہ درود پڑھا کرو، کیونکہ تمہارا درود مجھ پر پیش کیا جاتا ہے“ (احمد و اصحاب السنن و صحیح النووی و حسنہ المنذری)۔

۳۔ جمعہ ہر مسلمان، آزاد، بالغ مرد اور مقیم پر فرض ہے، جس مسافر پر قصر ہے اس پر جمعہ فرض نہیں ہے، اور اسی طرح غلام اور عورت پر بھی، ان میں جو شخص پڑھنا چاہے پڑھ سکتا ہے اور بعض حالات کی بنا پر جمعہ کی فرضیت ساقط ہو جاتی ہے مثلاً مرض، خوف وغیرہ کی بنا پر“ (الشرح الممتع ۲۴/۵)۔

۴۔ جمعہ کے دن غسل کرنا نبی ﷺ کی سنت ہے، نبی ﷺ نے فرمایا: ((إِذَا جَاءَ أَحَدُكُمْ الْجُمُعَةَ فَلْيَغْتَسِلْ)) (متفق علیہ)۔ ”تم میں سے کوئی شخص نماز جمعہ کے لئے آئے تو وہ ضرور غسل کر کے آئے“۔

۵۔ جمعہ کے دن خوشبو لگانا، مسواک کرنا، اچھے کپڑے پہننا جمعہ کے آداب میں سے ہے، جس نے جمعہ کا غسل کیا، خوشبو (میں جو میسر ہو) لگائی، اور اچھا لباس زیب تن کیا، سکون کے ساتھ مسجد گیا، پھر نفل نماز پڑھی، اور کسی کو تکلیف نہیں دی، امام کے آتے ہی خاموش رہا یہاں تک کہ نماز ہوگئی، تو وہ عبادت اسکے ان گناہوں کا کفارہ ہوگی جو ان دو جمعہ کے درمیان ہو چکے ہیں۔ (احمد و صحیح ابن خزمیہ)۔

ابوسعید الخدریؓ سے مروی ہے، رسول اللہ ﷺ نے فرمایا: ((غُسْلُ يَوْمِ الْجُمُعَةِ وَاجِبٌ عَلَى كُلِّ مُحْتَلِمٍ، وَسَوَاكٌ، وَيَمْسُ مِنْ

الطَّيِّبُ مَا قُدِّرَ عَلَيْهِ)) (مسلم). ”ہر بالغ کے لئے جمعہ کا غسل کرنا، اور مسواک کرنا، اور حسب استطاعت خوشبو لگانا واجب ہے۔“

۶۔ جمعہ کی نماز کے لئے جلدی جانا مستحب ہے، حضرت ابو ہریرہ رضی اللہ عنہ سے مروی ہے کہ رسول اللہ ﷺ نے فرمایا: ((إِذَا كَانَ يَوْمُ الْجُمُعَةِ وَقَفَتِ الْمَلَائِكَةُ عَلَى أَبْوَابِ الْمَسْجِدِ، فَيَكْتُبُونَ الْأَوَّلَ فَأَلَّوْلَ، فَمَثَلُ الْمُهْجَرِ إِلَى الْجُمُعَةِ كَمَثَلِ الذِّئْبِ يَهْدِي بَدَنَهُ، ثُمَّ كَالَّذِي يَهْدِي بَقَرَةً، ثُمَّ كَالَّذِي يَهْدِي كَبْشًا، ثُمَّ كَالَّذِي يَهْدِي دَجَاجَةً، ثُمَّ كَالَّذِي يَهْدِي بَيْضَةً، فَإِذَا خَرَجَ الْإِمَامُ وَقَعَدَ عَلَى الْمِنْبَرِ، طَوَّأَ صُحُفَهُمْ وَجَلَسُوا يَسْمَعُونَ الذِّكْرَ)) (متفق علیہ)۔

”جمعہ کے دن فرشتے مسجد کے دروازوں پر کھڑے ہو جاتے ہیں، مسجد میں جو سب سے پہلے جاتے ہیں ان کے نام لکھتے رہتے ہیں، جو اول وقت مسجد میں جاتا ہے اس کا اجر ایک اونٹ صدقہ کرنے کے برابر ہے، پھر آنے والے کا اجر گائے صدقہ کرنے کے برابر ہے، پھر آنے والے کا اجر دُنْب صدقہ کرنے کے برابر ہے، پھر آنے والے کا اجر مرغی صدقہ کرنے کے برابر ہے، پھر آنے والے کا اجر انڈا صدقہ کرنے کے برابر ہے، اور جب امام ممبر پر بیٹھ جاتا ہے تو فرشتے دفتر لپیٹ دیتے ہیں اور خطبہ سننے کے لئے بیٹھ جاتے ہیں۔“

میرے بھائیو!

کہاں ہیں نیکیوں میں مقابلہ کرنے والے؟!

کہاں ہیں نمازوں کو اول وقت میں جانے والے؟!

کہاں ہیں وہ لوگ جو اصحاب عزم و ہمت ہیں؟!

۷۔ امام کے خطبہ کے لئے نکلنے تک آدمی نماز، ذکر، اور تلاوت قرآن میں مشغول رہے، جیسا کہ اوپر بیان کی گئی حضرت سلمانؓ اور ابویوبؓ کی حدیثوں سے ظاہر ہے۔

۸۔ امام کے خطبہ دیتے وقت خاموش رہنا اور غور سے سننا واجب ہے حضرت ابو ہریرہ رضی اللہ عنہ سے مروی ہے کہ رسول اللہ ﷺ نے فرمایا: ((إِذَا قُلْتُ لِصَاحِبِكَ: أَنْصِتْ يَوْمَ الْجُمُعَةِ وَالْإِمَامُ يُخْطُبُ، فَقَدْ لَغَوْتُ)) ”جمعہ کے دن حالت خطبہ میں اگر تم اپنے ساتھی سے یہ کہو کہ ”چپ رہو“ تو تم نے بے ہودہ حرکت کی۔“ (متفق علیہ)۔

مسند احمد کی روایت میں ہے کہ ”اور جس نے جمعہ میں لغو کام کیا اسکے لئے اس جمعہ کا کوئی ثواب نہیں ملتا۔ اور ابوداؤد میں ہے: ”جس نے لغو کیا یا گردنیں پھلانگیں ایسے شخص کے لئے وہ نماز، ظہر کی نماز ہو جاتی ہے۔“ (صحیح ابن خزیمہ)۔

۹۔ جمعہ کے دن سورہ کہف تلاوت کرنا مستحب ہے، حضرت ابوسعید خدریؓ سے مروی ہے، رسول اللہ ﷺ نے فرمایا: ((مَنْ قَرَأَ سُورَةَ

الْكَهْفِ يَوْمَ الْجُمُعَةِ أَضَاءَ لَهُ مِنَ النُّورِ مَا بَيْنَ الْجُمُعَتَيْنِ )) ”جس نے جمعہ کے دن سورہ کہف تلاوت کی اس کے لئے دونوں جمعہ کے درمیان نور عطا کیا جائے گا جو اسے منور رکھے گا۔“ (حاکم، بیہقی، صحیح البانی).

۱۰۔ مقیم کے لئے جمعہ کا وقت ہو جانے کے بعد اس دن نماز جمعہ سے پہلے سفر کرنا جائز نہیں ہے (زاد المعاد ۱/۳۸۲).

۱۱۔ جمعہ کی رات کو تہجد اور دن کو روزہ کے لئے خاص کر لینا مکروہ ہے، حضرت ابو ہریرہ رضی اللہ عنہ سے مروی ہے، رسول اللہ ﷺ نے فرمایا: (( لَا تَخْصُوا لَيْلَةَ الْجُمُعَةِ بِقِيَامٍ ، وَلَا تَخْصُوا يَوْمَ الْجُمُعَةِ بِصِيَامٍ مِنْ بَيْنِ الْأَيَّامِ ، إِلَّا أَنْ يَكُونَ فِي صَوْمٍ يَصُومُهُ أَحَدُكُمْ )) (مسلم)۔ ”تہجد کے لئے جمعہ کی رات کو مخصوص نہ کرو، اور عام دنوں میں سے صرف جمعہ کے دن کا روزہ نہ رکھا کرو، مگر یہ کہ وہ اس کے عام روزہ رکھنے کے دنوں میں آئے۔“

۱۲۔ جو شخص جمعہ کے دن روزہ رکھنا چاہے اسکے لئے ضروری ہے کہ اس سے پہلے دن (جمعرات) یا بعد والے دن (ہفتہ) کا روزہ رکھے۔ حضرت ابو ہریرہ رضی اللہ عنہ سے مروی ہے رسول اللہ ﷺ نے فرمایا: (( لَا يَصُومَنَّ أَحَدُكُمْ يَوْمَ الْجُمُعَةِ ، إِلَّا أَنْ يَصُومَ يَوْمًا قَبْلَهُ أَوْ يَوْمًا بَعْدَهُ )) (متفق علیہ) ”جمعہ کے دن کوئی شخص روزہ نہ رکھے، مگر یہ کہ وہ اس سے پہلے دن (جمعرات) یا بعد والے دن (ہفتہ) کا بھی روزہ رکھے۔“

۱۳۔ جمعہ کی سنت: رسول اللہ ﷺ نماز جمعہ کے بعد دو رکعت پڑھتے تھے (متفق علیہ). اور رسول اللہ ﷺ نے حکم دیا کہ جو کوئی جمعہ کے بعد نماز پڑھنا چاہے وہ چار رکعت پڑھے (مسلم).

امام اسحاقؒ نے فرمایا: اگر مسجد میں پڑھیں تو چار رکعت پڑھیں، اور اگر گھر میں پڑھیں تو دو رکعت پڑھیں۔ اور ابو بکر الاثرم نے فرمایا: یہ دونوں صورتیں جائز ہیں۔ (الحذائق لابن الجوزی ۲/۱۸۳).

۱۴۔ جب کوئی شخص جمعہ کے دن مسجد میں داخل ہو اور امام منبر پر خطبہ جمعہ دے رہا ہو تو مختصری دو رکعت پڑھے اور بیٹھ جائے، جابر بن عبد اللہؓ کی حدیث ہے، انہوں نے فرمایا: حضرت سلیم الغطفانیؓ جمعہ کی نماز کے لئے آئے اس وقت نبی ﷺ خطبہ دے رہے تھے، تو وہ بیٹھ گئے، پھر رسول اللہ ﷺ نے فرمایا: (( إِذَا جَاءَ أَحَدُكُمْ يَوْمَ الْجُمُعَةِ وَالْإِمَامُ يَخْطُبُ ، فَلْيَصِلْ رَكَعَتَيْنِ ، ثُمَّ لِيَجْلِسْ )) (مسلم)

”جب تم میں سے کوئی جمعہ کے دن مسجد میں اس حال میں آئے کہ امام خطبہ دے رہا ہو تو وہ دو رکعت پڑھے، پھر بیٹھ جائے۔“

۱۵۔ امام کا جمعہ کی نماز میں سورہ جمعہ اور سورہ منافقون یا سورہ اعلیٰ و سورہ غاشیہ کی تلاوت کرنا مستحب ہے (مسلم).

## جمعہ سے متعلق بعض کوتاہیاں

۱۔ کچھ لوگوں کا جمعہ کی نماز چھوڑ دینا یا اس نماز میں سستی کرنا: اس تعلق سے نبی ﷺ نے ارشاد فرمایا: ”لوگ جمعہ چھوڑنے سے باز

آجائیں ورنہ اللہ تعالیٰ انکے دلوں پر مہر لگا دے گا پھر وہ لوگ (ہدایت سے) غافل ہو جائیں گے۔ (مسلم)

۲۔ بعض لوگوں کا جمعہ کی نماز کو جاتے وقت جمعہ کی نیت نہ کرنا: بعض لوگ عادت کی بناء پر جاتے ہیں، حالانکہ جمعہ کی درستگی اور تمام عبادات کے لئے نیت ضروری ہے، نبی ﷺ نے فرمایا: ((إِنَّمَا الْأَعْمَالُ بِالنِّيَّاتِ)) ”اُعمال کا دار و مدار نیت پر ہے“ (بخاری)۔

۳۔ جمعہ کی رات دیر تک جاگنا جس سے کہ صبح کی نماز کے لئے بیدار نہ ہو سکیں اور نیند غالب آجائے، تو ایسے انسان کے جمعہ کی ابتدا ہی کبائر سے ہو رہی ہے، اور نبی ﷺ نے ارشاد فرمایا: ((أَفْضَلُ الصَّلَوَاتِ عِنْدَ اللَّهِ صَلَاةُ الصُّبْحِ يَوْمَ الْجُمُعَةِ فِي جَمَاعَةٍ)) ”اللہ تعالیٰ کے نزدیک سب سے افضل نماز جمعہ کے دن صبح کی نماز باجماعت ہے“ (الاحادیث الصحیحہ ۱۵۶۶)۔

۴۔ خطبہ جمعہ کے لئے حاضر ہونے میں سستی کرنا، کچھ لوگ تو خطبہ کے درمیان آتے ہیں، اور بعض لوگ تو دوران نماز آتے ہیں۔

۵۔ جمعہ کا غسل چھوڑ دینا، خوشبو نہ لگانا، اور مسواک نہ کرنا، اور اچھے کپڑے نہ پہننا۔

۶۔ جمعہ کی اذان کے بعد خرید و فروخت کرنا: ارشاد باری تعالیٰ: ﴿يَا أَيُّهَا الَّذِينَ آمَنُوا إِذَا نُودِيَ لِلصَّلَاةِ مِنْ يَوْمِ الْجُمُعَةِ فَاسْعَوْا إِلَىٰ ذِكْرِ اللَّهِ وَذَرُوا الْبَيْعَ ذَلِكُمْ خَيْرٌ لَّكُمْ إِنْ كُنْتُمْ تَعْلَمُونَ﴾ ”اے ایمان والو! جب جمعہ کے دن اذان دی جائے تو اللہ کے ذکر کی طرف دوڑو اور کاروبار چھوڑ دو اگر تم سمجھو تو یہ تمہارے حق میں بہت بہتر ہے“ (الجمعة: ۹)۔

حضرت ابن عباسؓ نے فرمایا: اس وقت خرید و فروخت حرام ہے۔

۷۔ جمعہ کے دن بعض نافرمانیاں کرتے ہوئے اللہ کی عبادت کرنا: جیسا کہ داڑھی یہ سمجھتے ہوئے مونڈھنا کہ یہ فعل جمعہ کی پاکی و صفائی میں سے ہے۔

۸۔ بعض لوگوں کا ابتدائی صفیں مکمل ہونے سے پہلے پیچھے کی صفوں میں بیٹھنا، اور بعض لوگوں کا مسجد کے برآمدوں میں بیٹھنا جبکہ مسجد کے اندر خالی جگہ موجود ہو۔

۹۔ کسی آدمی کو اٹھا کر اسکی جگہ میں خود بیٹھ جانا: حضرت جابر رضی اللہ عنہ سے مروی ہے، رسول اللہ ﷺ نے فرمایا: ((لَا يَقِيمَنَّ أَحَدُكُمْ يَوْمَ الْجُمُعَةِ، ثُمَّ يُخَالِفُ إِلَىٰ مَقْعَدِهِ فَيَقْعُدُ فِيهِ، وَلَكِنْ يَقُولُ: اِفْسَحُوا)) (مسلم)۔ ”جمعہ کے دن تم میں سے کوئی اپنے بھائی کو اسکی جگہ سے نہ ہٹائے، تاکہ وہ خود اسکی جگہ میں بیٹھ جائے، لیکن وہاں کے بیٹھنے والوں سے کہیں کہ وہ کشادگی اختیار کریں“۔

۱۰۔ کندھوں کا پھلانگنا اور دو بیٹھے ہوئے افراد کو الگ کرنا، بیٹھے ہوئے لوگوں کو تکلیف پہنچانا اور انہیں تنگ کرنا۔ جیسا کہ ایک شخص کے تعلق سے جو کہ جمعہ کے دن خطبہ کی حالت میں لوگوں کی گردنیں پھلانگ رہا تھا، اللہ کے نبی ﷺ نے فرمایا: ((إِجْلِسْ فَقَدْ آذَيْتَ وَ آنَيْتَ)) ”تم بیٹھ جاؤ ضرور تم نے لوگوں کو تکلیف پہنچائی اور مشقت میں ڈالا“... (صحیح الترغیب والترہیب و صحیح ابن ماجہ)۔

۱۱۔ مسجد میں بلند آواز سے بات چیت کرنا یا قرآن کریم کا بلند آواز سے تلاوت کرنا جس سے نمازیوں کو یادگیر قرآن کی تلاوت کرنے والوں کو تشویش ہو۔

۱۲۔ بلا کسی عذر کے اذان کے بعد مسجد سے باہر نکلنا۔

۱۳۔ دورانِ خطبہ کسی دوسرے کام میں مشغول ہونا اور خطبہ خاموشی سے نہ سننا۔

۱۴۔ دو خطبوں کے درمیان دو رکعت نماز پڑھنا، حالانکہ دو خطبوں کے درمیان جب امام دوسرے خطبہ کے لئے اٹھے دعا اور استغفار کرنا مشروع ہے۔

۱۵۔ نماز کی حالت میں حرکت کرتے رہنا، نماز کے بعد پڑھنے والے اذکار کا اہتمام کئے بغیر امام کے سلام پھیرتے ہی مسجد سے باہر نکلنے میں جلدی کرنا، اور نمازیوں کے سامنے سے گزرنا، اور مسجد کے دروازوں پر دھکے دینا۔

## خطیبوں کی غلطیاں

۱۔ خطبہ کا طویل کرنا اور نماز کا مختصر پڑھانا: حضرت عمارؓ سے مروی ہے، میں نے رسول اللہ ﷺ کو فرماتے ہوئے سنا: ((إِنَّ طَوْلَ صَلَاةِ الرَّجُلِ وَقَصْرَ خُطْبَتِهِ مَنَّةٌ مِنْ فَهْمِهِ . أَيُّ عِلَامَةٍ . فَأَطِيلُوا الصَّلَاةَ وَأَقْصِرُوا الْخُطْبَةَ ، وَإِنَّ مِنَ الْبَيَانِ سِحْرًا)) ”نماز کا طویل کرنا اور خطبہ کا مختصر کرنا خطیب کی دانائی کی علامت ہے، تم نماز لمبی کرو اور خطبہ مختصر کرو، یقیناً بیان میں ایک جادو ہے“ (مسلم)۔

خطبہ دینے والوں کے لئے ضروری ہے کہ وہ لوگوں کی ضرورتوں اور ان کے حالات کا خیال رکھیں۔ حضرت جابر بن سمرہ رضی اللہ عنہ فرماتے ہیں: میں رسول اللہ ﷺ کے ساتھ نماز پڑھتا تھا، آپ ﷺ کی نماز اور خطبہ درمیانہ ہوتا تھا (مسلم)۔

۲۔ خطبہ کے لئے اچھی تیاری اور مناسب موضوع اختیار نہ کرنا، اور لوگوں کی ضرورت سے ہٹ کر خطبہ دینا۔

۳۔ بعض خطیبوں کا ضعیف اور موضوع احادیث اپنے خطبوں میں پیش کرنا، اور بغیر کسی احتیاط کے بُرے الفاظ کا استعمال کرنا۔

۴۔ بعض خطیبوں کا خطبہ ثانیہ مختصر کرنا اور اسے دعا پر ہی ختم کر دینا۔

۵۔ بعض خطیبوں کا خطبہ میں قرآنی آیات سے استدلال نہ کرنا جو کہ نبی ﷺ کے طریقہ کے خلاف ہے حضرت حارثہ بن نعمان رضی اللہ عنہ کی لڑکی فرماتی ہیں: ہر جمعہ آپ اپنے خطبہ میں سورہ ق پڑھا کرتے تھے جس کو سن کر میں نے یاد کر لیا۔ (مسلم)۔

۶۔ بعض خطیبوں کا اپنے خطبوں میں خطیبانہ طرز اختیار نہ کرنا، حضرت جابر بن عبد اللہؓ نے فرمایا: ((كَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ إِذَا خَطَبَ احْمَرَّتْ عَيْنَاهُ، وَعَلَا صَوْتُهُ، وَاشْتَدَّ غَضَبُهُ كَأَنَّهُ مُنْدِرُ جَيْشٍ)) ”جب بھی اللہ کے نبی ﷺ خطبہ دیا



کرتے تھے تو آپ کی آنکھیں سرخ ہو جاتیں، اور آپ کی آواز بلند ہو جاتی، اور آپ کا غصہ سخت ہو جاتا جیسا کہ آپ کسی لشکر سے ڈرا رہے ہوں۔ (مسلم)۔

جمعية إحياء التراث الإسلامي

# جمعہ کے احکام

آداب اور فضائل

نالیف

فضیلۃ السیغ خالدر ابو صالح حفظہ اللہ

ترجمہ

ظفر اللہ بشیر خان ندوی

لجنة القارة الهندية

2574912/3/4 داخلی 108